

20150532017

МИНИСТЕРСТВО ЗА КУЛТУРА

Врз основа на член 88-ј став (5) од Законот за заштита на културното наследство („Службен весник на Република Македонија“ бр. 20/04, 71/04, 115/07, 18/11, 148/11, 23/13, 137/13, 164/13, 38/14, 44/14 и 199/14), министерот за култура, донесе

ПРАВИЛНИК ЗА НАЧИНОТ НА БОДУВАЊЕ НА ПРВИОТ И ВТОРИОТ ДЕЛ ОД ИСПИТОТ ЗА ДОБИВАЊЕ НА КОНЗЕРВАТОРСКА ЛИЦЕНЦА

Член 1

Со овој правилник се пропишува начинот на бодување на првиот и вториот дел од испитот за добивање на конзерваторска лиценца (во натамошниот текст: испитот).

Член 2

(1) Првиот дел од испитот содржи 50 прашања со три можни одговори за заокружување и се полага по електронски пат во траење од 120 минути. Точниот одговор на прашањата се бодува со 5 поени, а двата неточни одговори со 0 поени.

(2) Кандидатот го положил првиот дел од испитот ако освоил најмалку 70% од вкупниот број предвидени позитивни поени, односно најмалку 175 поени.

(3) Ако кандидатот го положи првиот дел од испитот му се овозможува полагање на вториот дел од испитот кој се состои од одбрана на писмено изработена стручна тема од областа на заштита на недвижното или движното културно наследство пред Комисија.

(4) Одбраната на стручната тема од вториот дел од испитот се оценува со оценка „положил“, односно „не положил“.

Член 3

Овој правилник влегува во сила наредниот ден од денот на објавувањето во „Службен весник на Република Македонија“.

Бр. 55-4806/1
31 март 2015 година
Скопје

Министер за култура,
д-р Елизабета Канческа Милевска, с.р.